

दिनांक : 23.01.2026 समय : 02.10चउ

## प्रधानमंत्री केरल

प्रधानमंत्री नरेंद्र मोदी ने आज केरल के तिरुवंतपुरम में कई विकास परियोजनाओं का शुभारंभ किया। उन्होंने तीन अमृत भारत एक्सप्रेस और एक पैसेंजर ट्रेन को हरी झंडी दिखाई। प्रधानमंत्री ने पीएम स्वनिधि क्रेडिट कार्ड की शुरुआत की और एक लाख लाभार्थियों को ऋण वितरित किया। इसके अलावा उन्होंने विज्ञान, तकनीक और नवाचार केंद्र और एक आधुनिक रेडियोसर्जरी सेंटर की आधारशिला भी रखी। तिरुवंतपुरम में जनसभा को संबोधित करते हुए प्रधानमंत्री ने कहा कि विकसित भारत के लक्ष्य में शहरों की बड़ी भूमिका है।

## नड्डा-जबलपुर

केंद्रीय स्वास्थ्य एवं परिवार कल्याण मंत्री जगत प्रकाश नड्डा आज जबलपुर में मुख्यमंत्री डॉ. मोहन यादव के साथ कई सार्वजनिक कार्यक्रमों में शामिल हो रहे हैं। जबलपुर में उनकी अध्यक्षता में सिद्धि बाला बोस लाइब्रेरी एसोसिएशन के शताब्दी वर्ष का समापन समारोह आयोजित किया गया। इस मौके पर दोनों नेताओं ने शिक्षा और पुस्तकालयों के महत्व पर बात की। कार्यक्रम में साहित्य, ज्ञान और संस्कृति से जुड़े योगदान को याद किया गया।

श्री नड्डा आज जबलपुर में मुख्यमंत्री कन्या विवाह योजना के कार्यक्रम में भी शामिल हो रहे हैं। इस आयोजन में 118 जोड़ों का विवाह और 3 जोड़ों का निकाह होगा। विवाह के बाद मुख्यमंत्री डॉ. मोहन यादव प्रत्येक जोड़े के खाते में सिंगल क्लिक से 49 हजार रुपये सीधे भेजेंगे।

## भोजशाला

धार जिले की ऐतिहासिक भोजशाला में बसंत पंचमी के अवसर पर आज सूर्योदय के साथ हवन-पूजन शुरू हुआ। इस मौके पर मां वाग्देवी की शोभायात्रा लालबाग से भोजशाला तक निकाली गई, जिसमें हजारों श्रद्धालु शामिल हुए। सुरक्षा को लेकर रैपिड एक्शन फोर्स, सीआरपीएफ और पुलिस बल की तैनाती की गई है। उच्चतम न्यायालय के आदेश के अनुसार हिंदू पक्ष ने दोपहर 12 बजे तक पूजा की, जिसके बाद मुस्लिम पक्ष दोपहर 1 से 3 बजे नमाज अदा करेगा, और फिर शाम को हिंदू पक्ष पूजा पूरी करेगा।

### बसंत पंचमी

देश और प्रदेश भर में आज बसंत पंचमी का त्यौहार उत्साह के साथ मनाया जा रहा है। इस मौके पर मुख्यमंत्री डॉ. मोहन यादव ने हार्दिक शुभकामनाएं दी हैं। उन्होंने कहा कि अक्षर, स्वर और ज्ञान की देवी मां सरस्वती की कृपा से सभी का जीवन ज्ञान, सृजनशीलता, सुख और समृद्धि से परिपूर्ण हो। मुख्यमंत्री ने आज़ाद हिंद फौज के संस्थापक नेताजी सुभाष चंद्र बोस की जयंती और पराक्रम दिवस पर उन्हें नमन भी किया। उन्होंने कहा कि नेताजी का साहस, त्याग और ओजस्वी नेतृत्व देशवासियों के लिए सदैव प्रेरणास्रोत रहेगा।

### मतदाता दिवस

राज्य के मुख्य सचिव अनुराग जैन ने मंत्रालय स्थित सरदार वल्लभ भाई पटेल पार्क में 16वें राष्ट्रीय मतदाता दिवस पर अधिकारियों और कर्मचारियों को शपथ दिलाई। शपथ में सभी ने धर्म, जाति, वर्ग या किसी भी प्रलोभन से प्रभावित हुए बिना निष्पक्ष और शांतिपूर्ण चुनाव में मतदान करने का संकल्प लिया।

### समाचार संक्षेप में

- युवाओं को खेलों के प्रति जागरूक करने व खेलों का व्यापक प्रचार-प्रसार करने के उद्देश्य से खेलो एमपी यूथ गेम्स के तहत कल प्रदेश के विभिन्न जिलों से भ्रमण करते हुए टॉर्च रैली आगरमालवा पहुंची।

- ग्वालियर में संभाग स्तरीय खेलो एमपी यूथ गेम्स का आयोजन आज 23 जनवरी को जिला खेल परिसर कम्पू में किया जा रहा है। । संभाग स्तरीय प्रतियोगिता में 1512 खिलाड़ी 14 खेलों की प्रतियोगिताओं में अपने खेल-कौशल का प्रदर्शन कर रहे हैं।
- झाबुआ कलेक्टर के निर्देशानुसार मध्यप्रदेश जन अभियान परिषद के तत्वावधान में विकासखंड पेटलावद की ग्राम पंचायत तारखेड़ी में ग्रामोदय से अभ्युदय मध्यप्रदेश अभियान अंतर्गत सेक्टर स्तरीय कार्यक्रम आयोजित किया गया।
- बड़वानी में मुख्यमंत्री कन्या विवाह एवं निकाह योजना अंतर्गत आज बसंत पंचमी पर 200 जोड़े शादी के बंधन में बंधेंगे।

-----